

बी'डी अर्गिया

दूडूस - सय नेम्हस एक्कास

बी'डी अर्गिया ऊखा भोंगा,
ए'रा खदारो पइरी मंज्जा।
बरचा एकेस्ले सिरसिरी ताका,
ओड़ा फिन अम्बिया तंग्हे खोता।
एजर'आ खदारो अम्बा खंदरआ,
इंवदा दव बेडान अम्बा बुडाबआ।

बी'डी अर्गिया बिल्ली मंज्जा,
उयूस कादस गोहला उया।
खापूर खेदनर अड्डो-मेक्खोन,
ठरकी चि'ई ताल दव-आबोन।
मुक्कर कानर रोआ इदआ,
बिडा भईया चाँडे छिटआ।

बी'डी अर्गिया रम्फ एत्थरा,
खरा सोहन अम्म लवकारा।
गुचय जुडी नोडय किचरी,
खाड नूँ रई निंदका बडही।
मजही नूँ पखला पिंडी,
लहूका रई खाड कूटी।

बी'डी अर्गिया करम उल्ला,
गुचा खदारो अखड़ा ए'रा।
पेल्लर-जोखंर सेंगेल-मेंगेलर'आ,
नलनर-तोकनर, पाडनर भईर मांखा।
पच्चो-पचगी अयड-बंग खद्व-खर्ना,
उक्का रअनर तेताली मन्न किय्या।

बी'डी अर्गिया ए'दा पोरगरिया,
चोआ खदारो कला लूरकुडिया।
पुरखर रहचर अकय लूरगर,
बेगर बंचअम खीरी तिंगियर।
धरआ खदारो अम्बा कांडआ,
अयड कत्था निम्हें चिन्हाँ।

बी'डी अर्गिया डुहुण्डी पुईदा,
पूँप महमहर'ई पइरी मंजा।
ताग'रा एका बीरी सिरसिरी ताका,
मेन्दरा एम्बा रागे, जिया खुशमारा।
इकला पाडोर खद्वर कुँडुख डण्डी,
अउला मनो कुँडुखर गही पुना पइरी।



कुँडुख निबंधों, कविताओं, कहानियों, लेखों, चुटकलों,
मुहावरों और गीतों को पढ़ने के लिए
www.kurukhworld.com
पर विजिट करें।